


سلسلہ  
موعظ حسنہ  
نمبر ۵۵

# آرم دوجہاں کا طریقہ حصول



شیخ العرب عارف باللہ مجدد زمانہ حضرت اقدس مولانا شاہ حکیم محمد سالم خاٹ پشاوری صاحب

خانقاہ امدادیہ آپسرویہ : کلینیکیں کے لئے



سلسلہ مواعظ حسنہ نمبر ۵۵

# آرام دو جہاں کا طریقہ حصول

شیخ العرب عارف باللہ مجدد زمانہ  
والعجم علام حکیم محمد بن احمد بن علی  
حضرت اقدس مولانا شاہ حکیم محمد بن مدد پیر صاحب

حسبہ دایت و ارشاد

حلیم الامم حضرت اقدس مولانا شاہ حکیم محمد بن مدد پیر صاحب

محبت تیر صدقہ ہے مثربیں تیر نازوں کے  
جوئیں نشرتا ہوں خزانے تیر رازوں کے

بفیضِ صحبتِ ابرار یہ درِ محبت ہے  
بہ اُمیدِ نصیحت و ستو اسکی اشاعت ہے

# ائنساب

\* شیخ العرب<sup>ع</sup> باللہ مجذوب زمانہ حضرت اقدس مؤمنا شاہ حکیم محمد الحنفی صاحب<sup>ع</sup>  
والعجم<sup>ع</sup> حضرت عارف باللہ مجذوب زمانہ حضرت اقدس مؤمنا شاہ ابرار الحق صاحب<sup>ع</sup>  
کے ارشاد کے مطابق حضرت والاعلام<sup>ع</sup> کی جملہ تصنیف و تالیفات \*

محی السنہ حضرت مولانا شاہ ابرار الحق صاحب<sup>ع</sup>

اور \*

حضرت اقدس مؤمنا شاہ عبد الغفرانی صاحب<sup>ع</sup> پھونپوری علام<sup>ع</sup>

اور \*

حضرت مولانا شاہ محمد احمد صاحب<sup>ع</sup>

کی \*

صحابتوں کے فیوض و برکات کا مجموعہ ہیں \*

## ضروری تفصیل

وعظ : آرام دو جہاں کا طریقہ حصول

واعظ : عارف باللہ مجدد زمانہ حضرت مولانا شاہ حکیم محمد اختر صاحب عَزَّلَهُ اللَّهُ

تاریخ وعظ : ۷ ربیع المبارک ۱۴۰۰ھ مطابق ۵ مئی ۱۹۸۱ء بروز مغل

مقام : خانقاہ ڈھاکا نگر، بنگلہ دیش

مرتب : حضرت سید عشرت جیل میر صاحب مد ظله (غایفہ مجاز بیعت حضرت والا عَزَّلَهُ اللَّهُ)

تاریخ اشاعت : ۲ شعبان المظہر ۱۴۳۶ھ مطابق ۲۱ مئی ۱۹۱۵ء بروز جمعرات

زیر اهتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی

پوسٹ بکس: ۱۱۱۸۲، لاط: +92.316.7771051، +92.21.34972080

ای میل: khanqah.ashraffia@gmail.com

ناشر : کتب خانہ مظہری، گلشن اقبال، بلاک ۲، کراچی، پاکستان

### قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی صفات دیتا ہے۔ خانقاہ امدادیہ اشرفیہ کی تحریری اجازت کے بغیر شائع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروفیشنل ریڈنگ معياری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نبیرہ و خلیفہ مجاز بیعت حضرت والا عَزَّلَهُ اللَّهُ

ناظم شعبہ نشر و اشاعت، خانقاہ امدادیہ اشرفیہ

## عنوانات

۵.....	ترکیہ اور اس کا طریقہ
۶.....	اہل اللہ کی بصیرت
۷.....	طریقہ اسلاف میں کامیابی ہے
۷.....	بغیر شیخ کے ترکیہ ناممکن ہے
۸.....	محبت کا پیغام، شیوه عاشقان
۹.....	اللہ والی محبت کا پہلا انعام
۹.....	محبتِ الہی کی پہلی شرط
۱۰.....	محبتِ الہی کی دوسری شرط
۱۰.....	محبتِ الہی کی تیسرا شرط
۱۱.....	محبتِ الہی کی چوتھی شرط
۱۱.....	اللہ والی محبت کا دوسرا انعام
۱۲.....	مسلمانوں کا ایک امتیازی شرف
۱۳.....	آیت حُثّیٰ يَلِجَّ الْجَمَلُ...الغ کی تقدیر
۱۵.....	علمائے ربانیین کے ادب پر استدلال
۱۹.....	معاشرت کا ایک اہم ادب
۲۰.....	نبی صلی اللہ علیہ وسلم کی محبت کی دلیل اتباعِ سنت ہے
۲۱.....	اللہ تعالیٰ کی حفاظت میں آنے کا طریقہ
۲۲.....	روحانی طاقت کا استعمال کہاں کرنا چاہیے؟
۲۳.....	گناہوں سے بچانے والی مسنون دعا
۲۵.....	لَا حَوْلَ وَلَا قُوَّةَ إِلَّا بِاللَّهِ كی برکت
۲۵.....	موت کا مراثبہ
۲۶.....	گناہ چھوڑنے کے لیے تین کام
۲۷.....	نمایزِ توبہ اور نمازِ حاجت کا معمول
۲۸.....	کفارہ غنیمت
۳۱.....	عفو، عافیت اور معافات کے معنی

# آرام دو جہاں کا طریقہ حصول

أَخْمَدْتِلَهِ وَكَفَى وَسَلَامٌ عَلَى عِبَادَةِ الَّذِينَ اصْطَفَى، أَمَّا بَعْدُ  
 فَاعُوذُ بِاللَّهِ مِنَ الشَّيْطَنِ الرَّجِيمِ  
 بِسْمِ اللَّهِ الرَّحْمَنِ الرَّحِيمِ  
 قَدْ آفَيَهُ مَنْ رَأَكَهَا ۝ وَقَدْ خَابَ مَنْ دَسَهَا ۝

## ترزیکیہ اور اس کا طریقہ

اللہ سبحانہ و تعالیٰ نے ارشاد فرمایا کہ جس نے اپنے نفس کا ترکیہ کر لیا، اپنی اصلاح کر لی وہ فلاح پا گیا۔ فلاح کے معنی ہیں:

**جَمِيعُ خَيْرِ الدُّنْيَا وَالْآخِرَةِ**

دنیا میں بھی آرام و چین سے رہے اور آخرت میں بھی آرام و چین سے رہے۔

دونوں جہاں کی کامیابی اور چین و آرام ترکیہ میں ہے اور ترکیہ خود سے نہیں ہوتا جب تک کسی مزگی سے تعلق نہ ہو۔ ترکیہ فعل متعدد ہے جو اپنے فاعل پر تمام نہیں ہوتا۔ فعل لازم تو اپنے فاعل پر تمام ہو جاتا ہے جیسے **جَاءَ زَيْدٌ**۔ تو مجید زید کی زید پر تمام ہو گئی، لیکن اگر یہ کہا جائے کہ زید نے اپنا ترکیہ کرایا **ذَكَرَ زَيْدٍ** تو ترکیہ زید کا زید پر تمام نہیں ہوا، بلکہ زید کا ترکیہ کسی نے کیا مثلاً: خالد نے زید کا ترکیہ کیا تو **مَرْأَتِي الْأَغْ** ہوتا ہے۔ ترکیہ میں ضرورت ہے شیخ کی اور حکیم الامت مجدد الملک مولانا اشرف علی صاحب تھانوی نور اللہ مرقدہ فرماتے ہیں کہ کسی مرشد کامل سے اصلاح کرنا یعنی اصلاح کے لیے شیخ سے تعلق قائم کرنا اس کو میں



فرضِ عین قرار دیتا ہوں، کیوں کہ عادت اللہ یہی ہے کہ بغیر شخ کے اصلاح نہیں ہوتی خواہ تفسیر پڑھار ہا ہو، خواہ بخاری پڑھار ہا ہو، مگر اپنی اصلاح خود سے نہیں ہوتی، اپنا عیب خود سے نظر نہیں آتا۔ اپنے چہرے میں کہیں روشنائی لگ جائے تو کیسے نظر آئے گا جب تک آمیزہ نہیں ہو گا۔

## اہل اللہ کی بصیرت

بلکہ شیخ آمیزہ ہوتا ہے، وہ بتا دیتا ہے کہ تمہارا یہ راستہ خطرناک ہے، اس میں تمہارے لیے ضرر ہے۔ آدمی تو اپنی عقل سے سوچتا ہے کہ میں جان دے دوں گا، یہ بہت عمدہ راستہ ہے اور اس میں دین کی بھاولت ہے، اُمّت کی خدمت ہے اور اس طریقے سے دین غالب ہو جائے گا، لیکن سینے! مدرسہ بیت العلوم کے استاذِ حدیث جن کی خلافت چھینی گئی تھی وہ اعظم گڑھ میں مدرسہ بیت العلوم میں پڑھایا کرتے تھے۔ میں نے حضرت شاہ عبدالغنی صاحب رحمۃ اللہ علیہ سے پوچھا کہ ان کی خلافت کس وجہ سے چھینی گئی؟ تو فرمایا کہ انہوں نے ایک سیاسی تحریک کو اُمّت کے لیے مفید سمجھتے ہوئے حضرت حکیم الامت تھانوی رحمۃ اللہ علیہ کو لکھا کہ مجھے اتنا جوش آرہا ہے کہ میں اس تحریک پر جان دے دوں۔ حکیم الامت نے تحریر فرمایا کہ آپ کے اندر حُبِّ دنیا ہے اور آپ کی خلافت سلب کی جاتی ہے۔ حالاں کہ ان کی تحریر یہ تھی کہ خدا کے راستے میں میرا دل چاہتا ہے کہ میں اس پر اپنی جان فدا کر دوں، جان قربان کر دوں۔ جان کی قربانی پر انعام ملنا چاہیے تھا مگر بجائے انعام کے سزا مل رہی ہے۔ حکیم الامت فرماتے ہیں کہ آپ کے اندر حُبِّ دنیا ہے، حُبِّ جاہ ہے۔ اور میں نے آنکھوں سے دیکھا کہ واقعی

### قلندر اچھے گوید دیدہ گوید

اللہ والوں کی زبان سے جوباتِ نکلتی ہے وہ بالکل صحیح ہوتی ہے۔ آنکھوں سے دیکھا کہ حُبِّ دنیا کے آثار تھے، پانچ روپے کا شربت بنایا اور غلط بیانی کر کے پچاس روپے لے لیے اور شربت بھی کھٹا ہو گیا، خراب ہو گیا، لوگوں سے گالیاں مل رہی ہیں۔ یہ سب حُبِّ دنیا کے اثرات موجود تھے۔ تو میرے دوستو! کسی اللہ والے کا ناراض ہو جانا اور بزرگانِ دین کی ہدایت پر نہ چلتا بڑے ہی خسارے کی بات ہے۔

## طریقہ اسلاف میں کامیابی ہے

بس حکیم الامت کے مفہومات کا مطالعہ کیجیے ”الافادات الیومیہ“ وغیرہ۔ حضرت حکیم الامت فرماتے ہیں کہ دین حق میں دو ہی صور تیں ہیں، قدرت ہو تو قتال و رنہ صبر، تیسرا کوئی راستہ نہیں ہے۔ یہ بھوک ہڑتاں کرنا، جلسے جلوس نکالنا، ڈنڈے کھانا، اپنے کو گرفتاری کے لیے پیش کرنا اور جیل میں جانا انگریزوں سے آیا ہے۔ صحابہ یا سلف صالحین کا ایک واقعہ آپ ثابت کر دیں کہ ان لوگوں نے خود کو گرفتاری کے لیے پیش کیا ہوا، جلسے جلوس نکالے ہوں، ہڑتاں لیں کی ہوں، حالاں کہ پہلے زمانے میں بھی ظالم حکمراء ہوئے ہیں۔

## بغیر شیخ کے تزکیہ ناممکن ہے

تو خیر میں یہ عرض کر دہا ہوں کہ تزکیہ نفس بغیر شیخ کے نہیں ہو سکتا، اپنی سمجھ میں اپنا مرض نہیں آتا، شیخ بتاتا ہے کہ اس میں یہ مرض ہے، وہ باطن کا ایکسرے کر لیتا ہے۔ مریض تو یہی کہتا ہے کہ صاحب ہم کو بخار نہیں ہے، لیکن حکیم یا ڈاکٹر تھر ما میٹر لگا کر پتا لگایتا ہے، اس لیے یہ ہو سکتا ہے کہ ہم ایک چیز کو دین سمجھیں اور وہ غیر دین ہو۔ اکابر اگر انتقال کر گئے ہیں تو اکابر کے صحبت یافتہ لوگوں سے مشورہ کیا جائے۔ تزکیہ نفس اور اللہ تعالیٰ کی محبت اور خالص دینی محبت کے لیے مولانا گنگوہی رحمۃ اللہ علیہ اور مولانا قاسم نانو توی رحمۃ اللہ علیہ اور مولانا اشرف علی تھانوی رحمۃ اللہ علیہ کے مسلک پر عمل کر کے دیکھو ان شاء اللہ تعالیٰ! دین کی حلاوت مل جائے گی۔ غرض اپنے بزرگوں کے طریقے پر ہو۔ تبلیغ سے، تصنیف سے، تالیف سے اللہ کے بندوں پر محنت کرو۔ حضور صلی اللہ علیہ وسلم نے تیرہ سال تک دلوں پر محنت کی، کوئی جلسے جلوس نہیں نکالے، اس لیے دلوں پر محنت کیجیے۔ لوگوں کو اللہ والا بنائیے۔ جب ساری قوم اللہ والی ہو جائے گی تو حکومت مجبور ہو گی۔ حکومت کس سے بنتی ہے؟ اکثریت سے بنتی ہے۔ جب صالحین کی تعداد زیادہ ہو جائے گی تو حکومت بھی ان ہی کی بنے گی۔ مثلاً: دس کروڑ کی آبادی ہے، آپ نے دلوں پر محنت کی اور چھ کروڑ اللہ والے بن گئے تو ووٹ کس کا زیادہ ہو گا؟ نیک لوگوں کا، اور نیک لوگ کس کو ووٹ دیں گے؟ نیک لوگوں کو۔

لہذا یہ طریقہ اختیار کرو۔ غرض بغیر شیخ کے اصلاح نہیں ہو سکتی چاہے وہ ستر سال کا بڑھا ہو اور چاہے کتنا ہی بڑا محدث ہو، ترکیہ کے لیے ضرورت ہے مزگی کی۔ اس کے ساتھ ساتھ یہ بات بھی عرض کرتا ہوں کہ اللہ کا راستہ آسان ہو جاتا ہے اللہ تعالیٰ کی محبت سے۔ اگر انجمن میں پیٹرول نہ ہو اور آپ موڑ کو دھکیل رہے ہوں تو کتنی دیر تک دھکلیں گے؟ آپ نے تین چار آدمیوں سے کہا کہ بھی دھکا دو، لیکن دھکا دے کر کتنی دور لے کر جائیں گے؟ مشکل سے ایک میل۔ اس کے بعد کسی کی ہمت نہیں ہو گی، سب پسینہ پسینہ ہو جائیں گے، اور پیٹرول ڈال دو تو یہاں سے ایئر پورٹ تک بھگا لے جاؤ۔

## محبت کا پیمانہ، شیوه عاشقان

تو اللہ سبحانہ تعالیٰ نے محبت کا پیمانہ اور اپنے عاشقوں کا شیوه بتادیا:

**وَالَّذِينَ أَمْنُوا أَشَدُ حُبًا إِلَيْهِ**

جو لوگ اللہ پر ایمان لائے یعنی اللہ پر عاشق ہو گئے وہ لوگ اللہ کی محبت میں بہت سرگرم ہیں۔ معلوم ہوا اللہ کی محبت اشد ہونی چاہیے۔ اگر کارخانے کی، فیکٹری کی، بالپچوں کی محبت شدید بھی ہے تو جائز، لیکن اللہ تعالیٰ کی محبت اشد ہو۔ اگر تو ڈگری محبت اپنے کاروبار کی، بیوی پچوں کی ہے تو اس میں کوئی گناہ نہیں، بشرطیکہ اللہ تعالیٰ کی محبت سو ڈگری ہو۔ سو سے مراد یہاں تعین نہیں ہے، بلکہ مراد یہ ہے کہ اللہ کی محبت تمام محبوتوں سے زیادہ ہو، اشد کے یہ معنی ہیں۔ حضرت عمر رضی اللہ عنہ کے عہد میں ایک جنگ کی فتوحات سے مسجد نبوی مال غنیمت سے بھر گئی، تو آپ نے عرض کیا کہ یا اللہ! یہ مال غنیمت، یہ سونا چاندی جس سے تمام مسجد نبوی بھر گئی، آپ کی نعمت ہے اور ہمیں اس کی محبت ہے اور ہم اس کا شکردا کرتے ہیں، لیکن اے خدا! اپنی محبت اس محبت پر غالب فرماد تھیے۔ **وَالَّذِينَ أَمْنُوا أَشَدُ حُبًا إِلَيْهِ** اسی شدید محبت کو اشد کرنے کے لیے اہل اللہ کی صحبت اٹھائی جاتی ہے اور ان کی مجالس میں جایا جاتا ہے۔ یہ مجالس وہ ہیں کہ ڈاکٹر عبدالحی صاحب فرمایا کرتے تھے کہ



”آسمان رشک برد بزر مینے کہ بر او یک نفس یاد و نفس بہر خدا نہیں نہ“  
یعنی جس زمین پر اللہ کے لیے کچھ بندے جمع ہو جائیں تو آسمان اس زمین پر رشک کرتا ہے کہ  
زمین کا یہ حصہ کیسا مبارک ہے جہاں اللہ کے یہ خاص بندے بیٹھے ہوئے ہیں۔

## اللہ والی محبت کا پہلا انعام

اور محبت للہی کا سب سے بڑا انعام کیا ہے؟ اللہ تعالیٰ حدیث قدسی میں ارشاد فرماتے  
ہیں کہ میری محبت ان لوگوں کے لیے واجب ہو جاتی ہے جو آپس میں اللہ کے لیے بیٹھتے ہیں۔  
بولو بھی! یہ آپ لوگ کس لیے بیٹھے ہیں؟ اللہ کے لیے! تو اس کا انعام سن لیجیے۔

### محبتِ الہی کی پہلی شرط

حدیث قدسی ہے:

**وَجَبَتْ مَحَبَّتُ الْمُكَبَّرِ لِلْمُتَحَابِيْنَ فِي...اللَّهِ**

اور حدیث قدسی کیا ہے؟ ملکی قاری رحمۃ اللہ علیہ نے حدیث قدسی کی یہ تعریف کی ہے:  
**أَخْدِيْثُ الْقُدُّسِيُّ هُوَ الْكَلَامُ الَّذِي يُبَيِّنُهُ النَّبِيُّ لِيَقْظِهِ وَيُنْسِبُهُ إِلَى رَبِّهِ**  
جس حدیث کو نبی اپنے الفاظ میں بیان کر کے یہ کہہ دے کہ اللہ نے یہ فرمایا ہے، اس کو  
حدیثِ قدسی کہتے ہیں۔

تو اللہ تعالیٰ فرماتے ہیں کہ میری محبت ان لوگوں کے لیے واجب ہو جاتی ہے جو میری محبت میں  
آپس میں محبت کرتے ہیں۔ آپ لوگ مجھ سے کس لیے محبت کر رہے ہیں؟ بتاؤ میر آپ سے  
کیا رشتہ ہے؟ کیا میں آپ کا خون کار رشتہ دار ہوں، نبی یا صہری **نَسَبًا وَصِمَرًا** کوئی رشتہ  
ہے؟ زبان کار رشتہ ہے، تجارت کار رشتہ ہے، ملکی رشتہ ہے، علاقائی رشتہ ہے؟ (سامعین نے  
جواب دیا، نہیں۔) پھر حضرت والا دامت برکاتہم العالیہ نے پوچھا کہ کون سار رشتہ ہے؟ بس  
اللہ کے لیے رشتہ ہے۔

اللہ تعالیٰ فرماتے ہیں کہ میری محبت ان لوگوں کے لیے واجب ہو جاتی ہے جو



میرے لیے محبت کرتے ہیں۔ کیا آپ کو اس میں شک ہے کہ میں آپ سے محبت کس لیے کر رہا ہوں اور آپ مجھ سے کس لیے کرتے ہیں؟ یہ اجتماع اللہ تعالیٰ کے نام پر ہے۔ جو اجتماع اللہ کے لیے ہو اس سے مبارک اجتماع روئے زمین پر کہیں نہیں ہو سکتا۔ کتنا قیمتی اجتماع ہے کہ اس کے لیے اللہ تعالیٰ کی محبت واجب ہو جاتی ہے۔

## محبتِ الٰہی کی دوسری شرط

اس کے بعد ایک نعمت اور ہے **وَالْمُتَجَالِسِينَ فِي** جو اللہ تعالیٰ کی محبت کے لیے آپس میں بیٹھتے ہیں، اللہ تعالیٰ فرماتے ہیں کہ ان کے لیے بھی میری محبت واجب ہو جاتی ہے۔ بتائیے ہم لوگ متجلس ہیں یا نہیں؟ متجلس میں دونوں طرف سے بیٹھنا ضروری ہے۔ ایک آدمی کھڑا ہوا اور ایک آدمی بیٹھا ہو تو یہ متجلس نہیں ہے۔ متجلس وہ ہے کہ جانشین سے مجالست ہو، تو متجلسین کے لیے اللہ تعالیٰ کی محبت واجب ہو جاتی ہے اور ہم اللہ کے لیے یہاں بیٹھے ہیں لہذا اللہ تعالیٰ کی محبت ہم سب کے لیے ان شاء اللہ تعالیٰ واجب ہو جائے گی۔ اللہ قبول فرمائے اور اخلاص عطا فرمائے اور اخلاص میں کمی ہو تو اس کو معاف فرمائے اور اپنی محبت کو ہم سب کے لیے واجب فرمادیں۔

## محبتِ الٰہی کی تیسری شرط

اور تیسری شرط کیا ہے؟ **وَالْمُتَزَاوِرِينَ فِي** جو لوگ آپس میں اللہ کے لیے ایک دوسرے کی زیارت کرتے ہیں ان کے لیے بھی اللہ تعالیٰ اپنی محبت **احساناً** واجب کر دیتے ہیں۔ زیارت کے کیا معنی ہیں؟ کہیں سے اللہ کے لیے ملنے کے لیے آنایہ زیارت ہے، لہذا جن کا گھر ڈھانا کا نگر میں ہے، وہ بھی اپنے گھر سے مسجد تک آگئے تو کچھ قدم تو چلے، لہذا اس وقت وہ بھی **مُتَزاوِرِينَ** ہیں، کیوں کہ گھر سے چل کر یہاں تک آئے ہیں، اس لیے دینی مریبوں کو چاہیے کہ اپنے متعلقین کو بھی گھر سے نکال کر کہیں سفر پر لے جائیں، تاکہ پیر اور مرید دونوں بے گھر ہو جائیں اور اپنے بال بچوں سے دور ہو جائیں تو دونوں پر فضل ہو جائے گا۔ اب تین چیزیں ہو گئیں: محبت، مجالست اور زیارت۔



## محبتِ الٰہی کی چوتھی شرط

چوتھی چیز اور ہے **وَالْمُتَبَدِّلُونَ فِي هٰذِهِ** ایک دوسرے پر خرچ کرتے ہیں۔ محدثین نے **مُتَبَدِّلُونَ** کی شرح کیا لکھی ہے: **يُنِفِّعُ بَعْضُهُمْ عَلَى بَعْضٍ** بعض، بعض پر خرچ کرتے ہیں، اسی لیے حدیث پاک میں **أَفْشُوا السَّلَامَ** کے بعد ہی **وَأَطْعُمُوا الطَّعَامَ** ہے کہ سلام کو پھیلاو، مگر خشک سلام نہ رکھو ورنہ خشک ملّا ہو جاؤ گے، اس لیے کبھی کچھ کھلاو پلاو بھی۔ **أَطْعُمُوا الطَّعَامَ** کی شرح میں محدثین لکھتے ہیں کہ اقرباء کو، رشتہ داروں کو، دوستوں کو کبھی کھانا بھی کھلاو، لہذا آج کل رمضان میں اس کا سلسلہ ہے کہ آپس میں ایک دوسرے کو افطاری بھی کرائی جائی ہے، ایک دوسرے پر خرچ بھی کر رہے ہیں۔ حدیث پاک میں ہے کہ مذکورہ چار اوصاف جس میں ہوں گے اس کے لیے اللہ کی محبت واجب ہو جائے گی۔ اور ہر عمل میں مستقل شان ہے۔ یہ معطوف علیہ معطوف اپنا حکم مستقل بالذات رکھتے ہیں، جیسے **جَاءَ زَيْدٌ وَخَالِدٌ** تو آنے میں زید بھی مستقل ہے اور خالد بھی مستقل ہے، لہذا تحاب، تجاس، تزاور اور تباذل ان چاروں اوصاف میں جس کو جتنی صفت مل جائے گی اسی قدر وہ اللہ تعالیٰ کی محبت سے نوازے جائیں گے، اللہ کی محبت ان کو عطا ہو جائے گی۔

## اللہ والی محبت کا دوسرا انعام

دوسری حدیث میں نے عرض کی ہے کہ جو لوگ اللہ کے لیے محبت رکھتے ہیں قیامت کے دن اللہ تعالیٰ ان کو جمع کر دیں گے، چاہے ایک مشرق میں رہتا ہو اور دوسرے مغرب میں رہتا ہو۔ دیکھو ڈھاکہ اور کراچی میں کتنا فاصلہ ہے، لیکن **جَمِيعُ الْلَّهُ بَيْنَهُمَا يَوْمُ الْقِيَمَةِ** قیامت کے دن اللہ تعالیٰ ہم سب کو ان شاء اللہ جمع کر دیں گے اور ایک دوسرے کو بالکل ساتھ ساتھ کھڑا کریں گے اور اللہ تعالیٰ یہ بھی فرمائیں گے کہ **هُذَا الَّذِي كُنْتَ تُحْبِبُهُ فِي** یہ تمہارا ساتھی ہے جس کو آج ہم نے تمہارے ساتھ کر دیا، یہ دنیا میں پانچ ہزار میل کے فاصلے پر رہتا

۵. کنز العمال: ۹/۲۳۶۰، باب فی الترغیب فیہا من کتاب الصحبۃ، مؤسسة الرسالة

۶. جامع الترمذی: ۲/۲، باب ماجاء فضل اطعم الطعام، ایجاد ایم سعید



تھا۔ یہ وہ شخص ہے کہ **كُنْتَ تُحِبُّهُ فِي**۔ **كُنْتَ تُحِبُّهُ** کے کیا معنی ہیں؟ یہ ماضی استمراری ہے جس کا ترجمہ ہو گا کہ تم بت کیا کرتا تھا۔ **كَانَ** جب مصادر پر داخل ہوتا ہے تو اس کو ماضی استمراری بنادیتا ہے جس کے ترجمہ میں ’تا‘ اور ’تھا‘ کالگناواجب ہو جاتا ہے۔ اگر ’تا‘ اور ’تھا‘ نہ لگائے تو ترجمہ صحیح نہیں ہو گا۔ تو ترجمہ یہ ہو گا کہ یہ وہ شخص ہے جس سے تو (دنیا میں) بت کیا کرتا تھا۔ ملا علی قاری رحمۃ اللہ علیہ جمع کرنے کی وجہ بیان فرماتے ہیں کہ **الْمُجَاوِرَةُ فِي الْجَنَّةِ** یہ جمع کرنا اس لیے ہو گا کہ جنت میں اللہ تعالیٰ ایک دوسرے کا پڑو سی بنادیں گے کہ تم دنیا میں ہماری وجہ سے آپس میں محبت کرتے تھے، اس لیے تمہاری باری اور ان کی باری ساتھ ساتھ، ان کا باشا اور تمہارا باشا ساتھ ساتھ ہو گا (حضرت والانے دریافت فرمایا کہ باری اور باشا میں کیا فرق ہے؟ سما میں میں سے کسی نے عرض کیا کہ باشا کرایہ پر ہوتا ہے۔ جامع) فرمایا کہ باشا کے لفظ کو واپس لیتا ہوں، یوں کہ اللہ تعالیٰ کو کرایہ کی ضرورت نہیں، ان کی ذات احتیاج سے پاک ہے، وہاں تو بلا معاوضہ ہمیشہ کے لیے جنت الامتحنہ ہو جائے گا۔ کیا پیاری زندگی ہو گی کہ وہاں موت بھی نہ آئے گی۔ موت کو اللہ تعالیٰ ذبح کر دیں گے کہ جاؤ موت کو ہم نے ختم کر دیا، اب ہمیشہ کے لیے جنت میں رہو ہو۔

## مسلمانوں کا ایک امتیازی شرف

ایک صاحب نے مجھ سے پوچھا کہ سورہ **بَيْنَةٍ** میں کافروں کے لیے **خَالِدِينَ** اور مسلمانوں کے لیے **خَالِدِينَ فِيهَا أَبَدًا** ہے تو مسلمانوں کے لیے **أَبَدًا** کا جواب نہیں کیا گیا؟ میں نے کہا کہ حضرت تھانوی رحمۃ اللہ علیہ فرماتے ہیں کہ مسلمانوں کے لیے **أَبَدًا** کا جواب نہیں کیا گیا۔ **أَكَّدَ الْخُلُودَ بِالْأُبُودِ** ہے یعنی خلوود کو ابود سے مؤکد کیا گیا ہے۔ یہ انعام اور مزید شرف اور عزت مسلمانوں کو اللہ تعالیٰ نے عطا فرمائی کہ **خَالِدِينَ** کے ساتھ **أَبَدًا** لگا کر ان کو اور زیادہ تاکید کا شرف دیا کہ یہ ہمیشہ ہمیشہ جنت میں رہیں گے ورنہ دونوں کے معنی

۱) کنز العمال: (۲/۹) باب فی الترغیب فیہا من کتاب الصحبۃ مؤسسة الرسالة  
۲) مرقة المفاتیح: (۹/۲۲) باب الحب فی الله، دار المکتب العلمیة، بیروت، ذکرہ بلفظ فی الجنة علی سبیل المصاحبة والمزاورة والمجاورة

ایک ہیں، بس **آبَدًا** کی تاکید مسلمانوں کی عزت افزائی کے لیے ہے۔ جیسے بگلہ زبان میں اپنادری کے بعد شبیٰ **أَجْمَعِينَ** کے معنی دیتا ہے۔ یہ بات بگلہ دیش کے ایک حدث نے بتائی کہ شبیٰ کے معنی **أَجْمَعِينَ** کے ہیں۔ تو یہ امتیازی شرف اللہ تعالیٰ نے سورہ **بَيْتُهُ** میں **آبَدًا** لگا کر ہم کو عطا فرمایا۔ شکر ہے اس مالک کا جس نے ایمان والوں کی عزت افزائی فرمائی، ورنہ **خَالِدِينَ** سے وہ مفہوم حاصل تھا کہ ہمیشہ جنت میں رہیں گے۔ **آبَدًا** کا اضافہ ہے۔  
**لِإِمْتِيَازِ الشَّرَفِ** شرف امتیازی اللہ تعالیٰ کو عطا کرنا تھا۔

## آیت حَتّیٰ يَلِجَ الْجَمَلُ... النَّحْرُ کی تفسیر

ایک اور صاحب نے کہا کہ اللہ تعالیٰ نے فرمایا کہ کافر دوزخ میں رہیں گے جب تک اونٹ سوئی کے ناکے میں نہیں گھسے گا:

### حَتّیٰ يَلِجَ الْجَمَلُ فِي سَمَاءِ الْخَيَّاطِ

کافر دوزخ میں رہیں گے جب تک اونٹ سوئی کے سوراخ میں نہ گھس جائے۔ تو ایک صاحب جو سعودی عرب میں رہ چکے ہیں اور کراچی میں میرے دوست ہیں، بہت قابل اور پڑھے لکھے آدمی ہیں، کہنے لگے کہ اللہ تعالیٰ نے فرمایا کہ جب تک اونٹ سوئی کے سوراخ میں نہ گھسے گا تک کافر دوزخ میں جلیں گے۔ تو ہو سکتا ہے کہ سوئی کا سوراخ اللہ میاں کبھی بڑا کر دیں اور اونٹ کو پتلا کر کے اس میں گھسادیں اور سب کافروں سے لکھیں کہ بھاگ جاؤ اور دوزخ خالی کرو۔ میں نے کہا: بھائی سنو! قرآن شریف کو عقل سے مت سمجھو، کیوں کہ اونٹ کو پتلا کرنے کی ضرورت ہی نہیں، اگر اللہ پاک چاہیں تو سوئی کا سوراخ اتنا بڑا ہو سکتا ہے کہ اس میں سے اونٹ گزر جائے۔ بھی جتنی بڑی یہ مسجد ہے اگر اتنی بڑی سوئی بنائی جائے یا اسمبلی ہاؤس یا مائکورٹ کی بلڈنگ کے برابر سوئی بنائی جائے تو اس میں سے کتنے اونٹ گزر جائیں گے؟ لہذا عقل سے ترجمہ مت کرو۔ میں نے فوراً تفسیر روح المعانی منگائی جس کے مصنف مفتی بغداد علامہ آلوسی السید محمود بغدادی رحمۃ اللہ علیہ ہیں۔ حضرت علامہ آلوسی مفسر عظیم ہیں جن



کے بارے میں علامہ انور شاہ کشمیری فرمایا کرتے تھے کہ اتنا بڑا مفسر اُمت میں نہیں گزار۔ تفسیر روح المعانی کے مقابلے میں عربی زبان میں کوئی تفسیر نہیں ہے، لیکن بیان القرآن کے بارے میں علامہ انور شاہ کشمیری رحمۃ اللہ علیہ کا قول میرے مرشد اول حضرت مولانا شاہ عبدالغنی صاحب رحمۃ اللہ علیہ نقل فرمایا کرتے تھے کہ علامہ انور شاہ کشمیری رحمۃ اللہ علیہ نے فرمایا کہ ایک آیت میں مجھ کو اشکال ہوا، متقد میں کی عربی زبان میں تمام تفسیریں دیکھیں لیکن میرا اشکال حل نہیں ہوا، پھر میں نے سوچا کہ چلو بھی مولانا تھانوی رحمۃ اللہ علیہ نے بھی اردو میں تفسیر لکھی ہے اسی کو دیکھ لیں۔ حضرت انور شاہ کشمیری اردو کی کتاب دیکھتے ہی نہیں تھے۔ عربی کا ذائقہ ایسا مل گیا تھا کہ اردو کی کوئی کتاب دیکھنے کی طاقت ہی نہیں رکھتے تھے، اردو کی کتابیں ان کو بے مزہ لگتی تھیں، لیکن اس دن مجبور ہو کر انہوں نے مولانا تھانوی رحمۃ اللہ علیہ کی اردو کی تفسیر بیان القرآن دیکھی کہ شاید اس میں مسئلہ حل ہو جائے اور وہی ہوا کہ مسئلہ حل ہو گیا۔ اب علامہ انور شاہ کشمیری رحمۃ اللہ علیہ کو جوش آیا اور فرمایا کہ میں تو سمجھتا تھا کہ بیان القرآن اردو دانوں کے لیے ہے، مگر اب معلوم ہوا کہ یہ تو علماء کے لیے ہے۔

تو میں عرض کر رہا تھا کہ روح المعانی میں حضرت آؤسی رحمۃ اللہ علیہ فرماتے ہیں کہ عرب کے لوگ جب یہ کہنا چاہتے تھے کہ **لَا أَفْعَلُ كَذَّا أَبَدَّ** میں اس کام کو کبھی نہیں کروں گا، وہاں یہ محاورہ لگادیتے تھے۔ **حَتَّىٰ يَشِّيَّبَ الْفَرَابُ** یہاں تک کہ کوئا بوڑھا ہو جائے، **وَحَتَّىٰ يَبِيِّضَ الْقَارُ** اور تار کوں سفید ہو جائے اور اسی طرح دوسرا محاورہ تھا **حَتَّىٰ يَلْبَأَ الْجَمَلَ فِي سَمِّ الْخَيَاطِ** یہاں تک کہ اونٹ سوئی کے ناکے میں گھس جائے۔ مقصود یہ ہوتا تھا کہ **لَا أَفْعَلُ كَذَّا أَبَدَّ** اس کام کو کبھی نہیں کرنا ہے۔ مگر تو قرآن پاک عربوں کے محاورے پر نازل ہوا ہے لہذا جب تک عربوں کا محاورہ سامنے نہیں ہو گا قرآن پاک سمجھنا مشکل ہو جائے گا، لہذا حضرت سید محمود بغدادی مفتی بغداد نے روح المعانی میں عربوں کا محاورہ نقل کر کے پھر اس آیت کی تفسیر کر دی کہ آیت کے معنی یہ ہیں کہ اللہ تعالیٰ کافروں کو کبھی بھی دوزخ سے نہیں نکالیں گے۔ یہ نہیں کہ سوئی کا سوراخ بڑا کر کے اور اونٹ کو پتلا کر کے اس میں سے



گزارنے کے معنی نکال لو۔ اپنی طرف سے قرآن پاک کی تفسیر کرنا جائز نہیں جب تک مفسرین کی تفسیروں کو نہ دیکھا جائے۔ صحابہ رضی اللہ عنہم نے قرآن پاک کو حضور صلی اللہ علیہ وسلم سے سمجھا اور مفسرین صحابہ رضی اللہ عنہم کے اقوال پیش کرتے ہیں، تابعین کے اقوال پیش کرتے ہیں، ساتھ ساتھ محاوروں کا بھی لحاظ رکھتے ہیں، جیسے اللہ تعالیٰ نے فرمایا **إِنَّ الَّذِينَ يَغْضُونَ أَصْوَاتَهُمْ عِنْدَ رَسُولِ اللَّهِ** جو لوگ میرے نبی کے پاس اپنی آواز کو پست رکھتے ہیں یعنی میرے نبی کا ادب کرتے ہیں **أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ** اللہ تعالیٰ نے ان کے دلوں کو اپنی محبت کے لیے، اپنی دوستی کے لیے منتخب کر لیا، چن لیا، خالص کر لیا۔ علماء اور مشائخ فرماتے ہیں کہ نبی کے ادب کا یہ انعام ملا۔ جہاد نہیں ہوا، گردن نہیں کٹی، خون نہیں بہما، کوئی تجد، کوئی عمل، کسی صدقہ اور کسی عبادت کا تذکرہ نہیں، صرف نبی کے ادب پر یہ انعام نازل ہوا ہے کہ جن لوگوں نے میرے نبی کا ادب کیا میں نے ان کے دلوں کو اپنی محبت، اپنی دوستی کے لیے منتخب کر لیا۔ **أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ**

## علمائے ربانیین کے ادب پر استدلال

حضرت مفتی محمد شفیع صاحب رحمۃ اللہ علیہ معارف القرآن میں لکھتے ہیں کہ سورۃ الحجرات میں جو ادب نبی کا بیان ہوا، وہی علمائے ربانیین، اللہ والے علماؤں کا بھی ہے۔ نائبین کا ادب وہی ہوتا ہے جو اصل کا ہوتا ہے۔ علامہ آلوسی رحمۃ اللہ علیہ نے اس کے استدلال میں ایک روایت نقل کی کہ حضرت عبد اللہ ابن عباس رضی اللہ عنہما حضرت ابی بن کعب رضی اللہ عنہ سے فن قرأت پڑھنے جایا کرتے تھے۔ حضرت ابی بن کعب رضی اللہ عنہ اتنے بڑے قاری تھے کہ سید القراء اُن کا لقب ہے اور حضرت عمر رضی اللہ عنہ بھی ان کے شاگرد ہیں اور ان کے لیے اللہ نے وحی نازل کی کہ اے ہمارے رسول (صلی اللہ علیہ وسلم) آپ حضرت ابی بن کعب رضی اللہ عنہ کے پاس جائیے اور سورۃ **بیت المقدس** کی تلاوت کیجیے۔ کیوں؟ اس لیے کہ سورۃ **بیت المقدس** میں علمائے یہود کا تذکرہ ہے اور یہ علمائے یہود میں سے تھے۔



جس وقت حضور صلی اللہ علیہ وسلم نے فرمایا کہ اے اُبی بن کعب! مجھے اللہ تعالیٰ نے حکم دیا ہے کہ میں تم پر سورہ **بیتہ** کی تلاوت کروں، تو حضرت اُبی بن کعب رضی اللہ عنہ نے پوچھا کہ یا رسول اللہ (صلی اللہ علیہ وسلم)! اللہ تعالیٰ نے جب آپ کو حکم دیا تھا کہ آپ مجھے یہ سورت سنائیں، تو کیا اللہ تعالیٰ نے میر انام بھی لیا تھا؟ (حضرت والا نے روتے ہوئے فرمایا) کیا عاشقانہ سوال ہے! دوستو! دین کو لوگ خشک کہتے ہیں، ارے دین تو محبت ہی محبت ہے۔ جس کے اندر محبت نہیں وہ دین کو کیا جانے گا؟ بولو خشک آدمی یہ سوال کر سکتا ہے؟ عاشق ہی یہ سوال کر سکتا ہے کہ **یا رَسُولَ اللَّهِ أَللَّهُ سَمَّانِي**? کیا اللہ نے میر انام بھی لیا ہے؟ آپ نے فرمایا: **نَعَمْ** ہاں! عرض کیا: **أَذْكُرْتُ عِنْدَ رَبِّ الْعَالَمِينَ** یعنی میں نطفہ سے پیدا ہونے والا ناپاک انسان، رب العالمین کے ہاں مجھ جیسے کا ذکر ہوا اور میر انام لیا گیا! **فَذَرْفْتُ عَيْنَاهُ** ان کی آنکھوں سے مارے خوشی کے آنسو بہہ پڑے۔

یہ خوشی کا رونا تھا، افسوس کا رونا نہیں تھا۔ رونے کی سات قسمیں ہیں، جس میں خوشی کا رونا بھی ہے، ڈکھ کا رونا بھی ہے، ندامت کا رونا بھی ہے، خوف کا رونا بھی ہے، محبت کا رونا بھی ہے۔ شیخ العرب والجم حضرت حاجی امداد اللہ صاحب مهاجر کی رحمۃ اللہ علیہ فرماتے تھے کہ جب خدا کی یاد میں ان کا نام لینے میں اور ان کی محبت میں خوب رونا آئے، تو سمجھ لو آج عشق کا بازار گرم ہو گیا اور فرماتے تھے اس کا نام ہے گرم بازاری عشق، جیسے تاجر لوگ کہتے ہیں کہ آج بازار گرم ہے یعنی خوب بکری ہو رہی ہے، لیں دین خوب تیز ہے، تو اس کو کہتے ہیں کہ بازار گرم ہو گیا۔ اسی طرح جس کو اللہ کی محبت میں رونا آجائے تو سمجھ لو آج اس کے دل میں اللہ تعالیٰ کی محبت کا بازار گرم ہو گیا۔ یہ نام حاجی صاحب رحمۃ اللہ علیہ نے رکھا ہے۔

تو حضرت عبد اللہ ابن عباس رضی اللہ عنہما حضرت اُبی ابن کعب رضی اللہ عنہ سے قرآن شریف پڑھا کرتے تھے، قرأت سیکھتے تھے۔ حضرت اُبی ابن کعب رضی اللہ عنہ اندر ہیں، یہ دروازے پر بیٹھے ہوئے ہیں، دروازہ کھلکھلاتے نہیں، انتظار کر رہے ہیں۔ حضرت اُبی بن کعب رضی اللہ عنہ سو کر اٹھے، اطمینان سے وضو کر کے دروازہ کھولا تو دیکھا کہ یہ بیٹھے



ہوئے ہیں۔ کون؟ حضرت عبد اللہ ابن عباس رضی اللہ عنہما، نبی صلی اللہ علیہ وسلم کے چچا کے بیٹے۔ فرمایا: اے عبد اللہ ابن عباس! تم میرے نبی کے بچا کے بیٹے ہو، تمہارے اس طرح بیٹھے رہنے سے مجھے تکلیف ہوتی ہے، تم دروازہ کھٹکھٹا دیا کرو کہ میں آگیا ہوں تو میں جلدی نکل آیا کروں گا۔ عرض کیا کہ ایسا نہیں ہو سکتا، میں اللہ کے حکم کی نافرمانی نہیں کر سکتا۔ اللہ تعالیٰ نے سورہ حجرات میں نبی کے لیے جو آداب نازل فرمائے ہیں وہی آداب علمائے ربانیّین کے لیے ہیں، لہذا میں وہی ادب کروں گا اور دروازہ نہیں کھٹکھٹاؤں گا۔ اللہ تعالیٰ نے فرمایا:

**إِنَّ الَّذِينَ يُنَاهِيْنَ أَدْوَنَكَ مِنْ وَرَاءَ الْحُجْرَةِ أَكْثَرُهُمْ لَا يَعْقِلُونَ ﴿٣﴾**

لہذا ہم بے عقلی کا کام نہیں کریں گے کہ دروازے کے باہر سے آپ کو پکار لیں۔ **وَلَوْاَنَهُمْ صَدَرُواْ حَتَّىٰ تَخْرُجَ إِلَيْهِمْ لَكَانَ حَيْرًا لَّهُمْ**<sup>ط</sup> پس میں اس صبر میں آنا چاہتا ہوں جس کی اللہ تعالیٰ نے تعریف کی ہے کہ اگر یہ صبر کرتے، انتظار کرتے تو یہ ان کے لیے بہتر ہوتا۔ پس میں اس خیر کو کیسے چھوڑ دوں؟ میں اسی پر عمل کروں گا۔ آپ اللہ کے دین کے عالم ہیں، نائبِ رسول ہیں۔ آپ کا میں وہی ادب کروں گا جو سورہ حجرات میں حضور صلی اللہ علیہ وسلم کے لیے ہے۔ علامہ آلوسی رحمۃ اللہ علیہ فرماتے ہیں: **قَرَأَتُ هَذِهِ الْقِصَّةَ فِي الصَّعْدَرِ** میں نے اس قصے کو بچپن میں پڑھا تھا، لیکن اس کے بعد تمام عمر میں نے اپنے استادوں کے ساتھ یہی ادب کیا یعنی کبھی دروازہ نہیں کھٹکھٹایا کہ استادِ حجی! **نَكُلُّ أَخْرُجْهُ يَا أُسْتَادُ** میں عرض کرتا ہوں کہ بزرگوں کا ادب، اللہ والوں کا ادب آپ کو بعض وقت اس مقام پر پہنچاوے گا کہ سورس کی تتجدد سے آپ اس مقام پر نہیں پہنچ سکتے۔ یہ قرآن کی دلیل پیش کر رہا ہوں۔ اللہ تعالیٰ فرماتے ہیں کہ جن بندوں نے میرے نبی کا ادب کیا، آہستہ آہستہ بولے، ایسے نہیں بولے جیسے آپس میں ایک دوسرے سے بولتے ہیں یا زور سے ہاہا کر کے ہنستے ہیں، تو اس ادب پر اللہ تعالیٰ نے ان کو اپنی دوستی کے لیے منتخب فرمالیا۔ اسی طرح شیخ کے سامنے ایسی حرکتیں کرنا جیسے بے تکلف دوست آپس میں کرتے ہیں جائز نہیں ہے اور طریق کے آداب کے خلاف ہے اور شیخ کی بھی



دو قسمیں ہیں: ایک شُخْ ڈنڈا والا، ایک شُخْ انڈا والا۔ ایک تو شُخْ ہے جو ڈنڈا زیادہ لگاتا ہے، اس پر غیرت کی شان غالب ہے اور ایک شُخْ ہے جو انڈا زیادہ کھلاتا ہے، اس پر شفقت کی شان غالب ہے۔ اللہ تعالیٰ نے ہر ایک کارنگ الگ بنایا ہے۔ حاجی صاحب کارنگ دیکھ لیجئے۔ حکیم الامت فرماتے ہیں کہ ہمارے حاجی صاحب ڈائٹا اور خفا ہونا تو جانتے ہی نہ تھے، سرپار رحمت اور شفقت تھے، لیکن ان کا فیض اتنا عام تھا کہ کوئی بھی محروم نہیں رہتا تھا۔ مزاج کوئی بدل نہیں سکتا، مزاج بیچپن کا ہوتا ہے۔ حکیم الامت فرماتے ہیں: ہر بزرگ کا مزاج اس کے بیچپن کے مزاج کے تابع ہوتا ہے، نسبت حاصل ہونے کے بعد نسبت بھی اسی رنگ میں تبدل ہو جاتی ہے، لہذا شُخْ محبت کرے، شفقت کرے تو اس کے معنی یہ نہیں کہ اس کے سرپر چڑھ جاؤ، بلکہ چاہیے اور عظمت سے دب جاؤ کہ شُخْ نزول کر رہا ہے۔ اس ادب کی برکت دیکھیے۔ اللہ تعالیٰ فرماتے ہیں کہ جن لوگوں نے میرے نبی کا ادب کیا، اپنی آواز کو پست کیا، نبی کے ادب کی وجہ سے آہستہ بولے اُولِئِکَ الَّذِينَ امْتَحَنَ اللَّهُ قُدُّوْبَهُمْ لِلشَّقْوَىٰ ہم نے ان کے دلوں کو اپنی محبت کے لیے، دوستی کے لیے، اپنی ولایت کے لیے، اپنا ولی بنانے کے لیے منتخب کر لیا، چھانٹ لیا، چن لیا، خالص کر لیا۔ اب بتاؤ کہ جس کو اللہ تعالیٰ خالص کر لے یا خالص کرنے کا ارادہ کر لے اس میں کوئی ملاوٹ کر سکتا ہے؟ جس کو اللہ اپنا بنالے اس کو کوئی اپنا بنان سکتا ہے؟ اللہ کی طاقت کے مقابلے میں نفس کی طاقت ہے کہ جو اللہ سے چھین کر کے گناہ کرادے؟ شیطان کی طاقت ہے جو اللہ سے ہم کو چھین لے؟ شیطان اور نفس میں طاقت ہے کہ اللہ کے دست و بازوئے حفاظت یعنی اللہ تعالیٰ کے حفاظتی ہاتھوں کی طاقت سے ہمیں چھین لیں؟ اللہ تعالیٰ جس کو اپنی حفاظت میں قبول فرمائیں اس کو کوئی نقصان نہیں پہنچا سکتا۔ تجارت اور مال و دولت کی طرف بھی اگر وہ جانا چاہے گا تو اللہ اس کو چھڑالیں گے۔ حضرت سلطان ابراہیم بن ادہم رحمۃ اللہ علیہ کی طرح سے اللہ تعالیٰ کی حفاظت کے تالے پر کسی مخلوق کی کنجی نہیں لگ سکتی، اس لیے یہی ذمہ کرو کہ اللہ ہم سب کو اپنی حفاظت میں قبول کر لے۔ آپ ہم کو ایسا اپنا بنالیجئے کہ ساری دنیا ہمیں اپنا نہ بناسکے۔ اے اللہ! اگر آپ ہمیں اپنا بنالیں تو نفس و شیطان ہمیں آپ سے نہیں چھین سکتے۔ جس کا بابا بھولو پہلوان ہے اور بیٹا بابا کی گود میں ہے، یا محمد علیؑ کلے جو دنیا کا سب سے بڑا بکسر ہے اس کی گود میں اس کا بیٹا بیٹھا ہوا ہے، تو کس کی طاقت



ہے کہ اس سے اس کا بیٹا چھین لے؟ ایک گھونسہ لگائے گا جڑ اپھاڑ دے گا۔ جبڑا جانتے ہو کس کو کہتے ہیں؟ منہ کا وہ حصہ جہاں دانت ہیں جبڑا اہلہ تا ہے۔ اب ایک قصہ یاد آگیا، سن لجیے۔ دو باکسر اکھاڑے میں ایک دوسرے کو گھونسوں سے مار رہے تھے، اسی کا نام تو باسنگ ہے کہ کُود کُود کر ایک دوسرے کو لکھ مارنا۔ تماشاد لکھنے والوں کا مجمع لگا ہوا تھا اور ایک صاحب بار بار کہہ رہے تھے کہ مار جبڑے پر، مار جبڑے پر، جبڑے پر مار۔ تو ایک شخص نے پوچھا کہ کیا آپ اس فن کے ماہر ہیں؟ کیا باسنگ کے فن میں آپ کو کوئی خاص تجربہ ہے جو ان ماہرین کو آپ مشورہ دے رہے ہیں؟ اس نے کہا کہ میں باسنگ کا کوئی ماہر نہیں ہوں، میں تو ڈینٹسٹ (Dentist) ہوں۔ اگر یہ دونوں ایک دوسرے کے جبڑے پر ماریں گے تو دانت ٹوٹیں گے اور دانت ٹوٹیں گے تو میرے ہی یہاں آئیں گے، کیوں کہ سب سے قریب میری ہی دوکان ہے۔ یہ قصہ مجھے یاد آگیا۔ اس لیے کسی کے اخلاص پر جلدی یقین مت کرو، کسی کے مشورے پر جلدی ایمان مت لاؤ۔ مشورہ کرو، ریسچ کرو، تحقیق کرو کہ آیا اس میں اخلاص بھی ہے یا نہیں؟

## معاشرت کا ایک اہم ادب

اور مشورہ دینے میں بھی قیاس اور انکل سے کام نہ کرو مثلاً اگر کسی کا گھر ایک میل پر ہے تو آدھا میل مت بتاو، یہ بھی جھوٹ ہے اور جھوٹ بولنا جائز نہیں ہے۔ اگر آدھے گھٹنے کا راستہ ہے تو پانچ منٹ کا، دس منٹ کامت کہو، اللہ کے یہاں اس پر بھی پلڑھو گی۔ دیہاتوں میں جائیے۔ اگر پانچ میل پر گھر ہے لیکن دیہاتی کہے گا: ارے صاحب! وہ کیا نظر آ رہا ہے! بالکل قریب ہے اور پانچ میل تک گھٹیتے چلے جا رہے ہیں۔ یہ سب چیزیں شریعت میں جائز نہیں ہیں۔ صحیح بات بتلانی چاہیے۔ ابھی پورشہ میں سب کا حلیہ ثابت ہو گیا، گاؤں والوں نے یہی کیا کہ صاحب بالکل قریب ہے اور جناب پانچ پانچ میل لیے جا رہے ہیں اور بیل گاڑی کی سڑکوں پر موڑ چلوادی اور کہا کہ بالکل صاف سڑک ہے۔

دیکھیے جبڑے پر مارنے والے واقعے سے سبق ملا کہ جلدی کسی کا مشورہ مت مانو، ہو سکتا ہے کہ اس کی دانت کی دوکان ہو۔ کسی کے مشورے پر بھی مشورہ کرو کہ میں اس کا مشورہ مانوں کہ نہ مانو؟ میں عرض کر رہا تھا کہ ایک ادب پر اتنا بڑا انعام ملا کہ اللہ تعالیٰ نے



ایسے دلوں کو اپنے لیے منتخب کر لیا، لہذا آج بھی ہم اپنے دلوں کو اللہ کی دوستی کے لیے منتخب کر سکتے ہیں۔ آج بھی ہمارا دل اللہ تعالیٰ کے لیے منتخب ہو سکتا ہے۔

## نبی صلی اللہ علیہ وسلم کی محبت کی دلیل اتباعِ سنت ہے

نبی صلی اللہ علیہ وسلم تو اب ہمیں نہیں ملیں گے کہ ہم ان کا ادب کریں، لیکن حضور صلی اللہ علیہ وسلم کی سنت کی اتباع کرنا، ان کی سنت کا ادب کرنا بھی نبی کے ادب میں شامل ہے۔ تصویر ہو یا پلاسٹک کی بلی، پلاسٹک کا کتنا، پلاسٹک کا ہرن، غرض کوئی تصویر ہو، مجسمہ ہو، بت ہو، خواہ پلاسٹک کا ہو یا پتھر کا یا لو ہے کا ہو، کسی چیز کا ہو، ان چیزوں کو گھروں سے نکال دو، یہ بھی نبی کا ادب ہے۔ حضور صلی اللہ علیہ وسلم کا ارشاد ہے کہ جس گھر میں تصویریں ہوتی ہیں وہاں رحمت کے فرشتے نہیں آتے۔ یہ مت دیکھو کہ صاحب یہ تو بیوی کو جیہیز میں ملا ہے، بیوی سے کون لڑے گا؟ وہ تنگری بھی ہے، کہیں ایسا نہ ہو کہ یہاں بھی ”میں ہی مر جاؤں“ کہنا پڑے، جیسے میاں بیوی کی لڑائی ہو رہی تھی تو شوہر نے تنگ آ کر کہا کہ اے خدا! یا تو میں مر جاؤں اور کہنا چاہ رہا تھا کہ یا میری بیوی مر جائے، تو جیسے ہی اس نے کہا کہ یا خدا! یا تو میں مر جاؤں اور یا...، تو بیوی نے لو ہے کا چمنا اٹھایا جس سے روٹی پکاری ہی تھی اور کہا کہ یا کیا؟ تو اس نے کہا کہ اور یا بھی میں ہی مر جاؤں۔ لہذا دوستو! کسی سے مت ڈرو، اللہ کے نبی کے فرمان کو جاری کرو یہ بھی ادب ہے۔ اسی طرح نائب رسول اللہ والے علماء کا ادب کرنا بھی نبی ہی کے ادب میں شامل ہے۔ یہ بات تفسیر معارف القرآن میں لکھی ہوئی ہے۔ سورہ ججرات کی تفسیر کو دیکھ لو۔ مفتی اعظم پاکستان حضرت مفتی شفیع صاحب رحمۃ اللہ علیہ فرماتے ہیں کہ اللہ والے علماء کا ادب کرنا نبی ہی کے ادب میں شامل ہے، جیسے سن اچکا ہوں کہ حضرت والا ہر دوئی دامت برکاتہم حضرت مولانا شاہ محمد احمد صاحب رحمۃ اللہ علیہ کے ساتھ سفر میں موجود تھے، کسی نے پوچھا کہ کیا مولانا شاہ محمد احمد صاحب آپ کے ساتھ آئے ہیں؟ تو حضرت نے فرمایا کہ نہیں! حضرت میرے ساتھ نہیں آئے ہیں، میں حضرت کے ساتھ آیا ہوں۔ یہ ہے **اُولَئِكَ الَّذِينَ امْتَحَنَ** اللہُ قُلُوبُهُمْ لِلتَّقْوَى دیکھو قرآن پاک میں عربی کا الفاظ امتحن آیا ہے۔ اب علماء حضرات

سے گزارش کرتا ہوں کہ **امتحن** کے کیا معنی ہیں؟ **امتحن** کا ترجمہ **اخْلَصَ** کیوں کیا گیا؟ حضرت تھانوی رحمۃ اللہ علیہ بیان القرآن میں فرماتے ہیں کہ اللہ تعالیٰ نے صحابہ کے دلوں کو ادب رسول کی برکت سے اپنے لیے منتخب کر لیا، خالص کر لیا۔ **امتحن** کے معنی **اخْلَصَ** کے ہیں۔<sup>۵</sup> اب سوال پیدا ہوتا ہے کہ **امتحن** کے معنی **اخْلَصَ** کیوں ہیں؟ لغت میں آپ دیکھیں تو وہی بات لٹکے گی کہ قرآن عربوں کے محاورے پر نازل ہوا ہے۔ حضرت علامہ آلوی رحمۃ اللہ علیہ نے اس موقع پر لکھا ہے کہ جب عرب کے لوگ سونے کو آگ میں ڈال کر میل چھیل اور گندگی سے صاف کر لیتے تھے اور سونا چمکنے لگتا تھا، تب کہتے تھے: **امتحنَتُ الْذَّهَبَ بِالنَّارِ** [یعنی **اخْلَصَتُ الْذَّهَبَ بِالنَّارِ**] ہم نے خالص کر لیا سونے کو آگ میں ڈال کر۔ چوں کہ محاورہ عرب پر قرآن پاک نازل ہوا، لہذا مفسرین لکھتے ہیں کہ **امتحن** کے معنی **اخْلَصَ** کے ہیں، یعنی ہم نے ان کے دلوں کو اپنے لیے خالص کر لیا، تو اللہ جس کے دل کو اپنے لیے خالص کر لے گا پھر اس میں کوئی ملاوٹ کر سکتا ہے؟

## اللہ تعالیٰ کی حفاظت میں آنے کا طریقہ

اگر محمد علیؐ کے کی گود سے اس کا بیٹا کوئی چھین نہیں سکتا بوجہ اس کی طاقت کے، تو وہ بیٹا ناز کرتا ہے کہ پوری دنیا میں کسی کی کی طاقت نہیں کہ وہ مجھے میرے ابا سے چھین لے۔ محمد علیؐ کے بیٹے کو ناز کیوں ہے، کیوں فخر ہے؟ کیوں کہ جانتا ہے کہ میرا ابا میں الاقوامی طاقت والا باکسر ہے، کسی کی ہمت نہیں پڑے گی۔ توجس کو اپنے اللہ پر یقین ہے کہ میرے اللہ سے بڑھ کر کسی کی طاقت نہیں ہے وہ اس رمضان میں دور کعت صلوٰۃ حاجت پڑھ کر کیوں دعا نہیں کرتا کہ اے میرے رب! طاقت والے رب! آپ اپنی حفاظت کی گود میں مجھ کو قبول کر لیجیے، تاکہ نفس و شیطان اور ساری کائنات مجھ کو آپ سے نہ چھین سکے۔ میرے دست و بازو کمزور ہیں **ہیں حُلُقُ الْإِنْسَانُ ضَعِيفًا**<sup>۶</sup> میں تو کمزور ہوں مگر میر ارب تو کمزور نہیں ہے۔

۵۔ روح المعانی: (۳) الحجزت (۲) دار احیاء التراث، بیروت، ذکرہ بلطف و تفسیر (امتحن) باخلص  
 ۶۔ روح المعانی: (۳) الحجزت (۲) دار احیاء التراث بیروت، ذکرہ بلطف وهو استعارة من امتحان الذهب  
 واذابت له لخلص ابریزه من خبشه وينقى  
 کل النساء: ۲۸



دشمن اگر قوی است  
تھبیں قوی تر است

لہذا آج دور کعت صلوٰۃ الحاجت پڑھیے اور اللہ تعالیٰ سے دعا بکھیے کہ یا اللہ! آپ طاقت والے اللہ ہیں، آپ ہمارے ربا ہیں۔ اگر طاقت والے ابا پر بیٹھ ناز کر سکتے ہیں تو بندے اپنے ربا پر کیوں نہ ناز کریں جو ابا کو بھی پیدا کرتا ہے۔ تو اپنے ربا سے کہو کہ جب ایک طاقت والے ابا پر بیٹھ ناز کرتا ہے کہ ہمارے طاقت والے ابا سے ہمیں کوئی چھین نہیں سکتا، تو اے اللہ! آپ کی طاقت سے بڑھ کر کس کی طاقت ہے؟ نفس و شیطان کی طاقت اے اللہ تعالیٰ! آپ کی طاقت کے مقابلے میں کیا حقیقت رکھتی ہے؟ اے خدا! ہم کو اپنی طاقت اور حفاظت میں قبول کر لیجیے اور نفس و شیطان سے چھڑا لیجیے اور اپنی رحمت اور حفاظت کی گود میں لے لیجیے۔ پھر اس کے بعد ہمیں کوئی فکر نہیں۔ اس مضمون کو مولانا ناروی رحمۃ اللہ علیہ اس شعر میں پیش کرتے ہیں۔

گرہزادال دام باشد بر قدم  
چوں تو بامیں بنایا شد یعنی غم

ہمارے قدم پر ہزاروں گناہوں کے جاں ہیں، لیکن اے اللہ! اگر آپ ہمارے ساتھ ہیں تو کوئی جاں ہمیں نہیں پھنسا سکتا۔ دیکھو مجھلی جاں میں پھنستی ہے کہ نہیں؟ شیطان نے گناہوں کے جاں سینما، وی سی آر، ٹی وی، سود اور حرام چیزیں، بے پرده عورتیں اور حسین صورتیں ہر طرف بکھیر دی ہیں۔

## روحانی طاقت کا استعمال کہاں کرنا چاہیے؟

ہم دیکھتے ہیں کہ صوفی ذکر میں اور دعاوں میں خوب روتے ہیں۔ تو میں رونے والوں سے عرض کرتا ہوں کہ مسجد میں رونے کے بعد جب یہاں سے واپس جاتے ہو، کوئی چوک بازار، کوئی دھان منڈی، کوئی گھر اور راستے میں کوئی حسین سامنے آجائے، کوئی لڑکی بے پرده آجائے، اس وقت کیا کرنا چاہیے؟ یہاں ترویلیے اور وہاں؟ وہاں نگاہ کو نیچی کرو۔ ذکر کی طاقت کو وہاں استعمال کرو۔ ایک آدمی بادام کھاتا ہے، کابلی بادام جو کابل سے آتا ہے اور دودھ پیتا ہے



اور مرغی کا سوپ پیتا ہے، انڈے خوب کھاتا ہے لیکن اس کے ابا نے کہا کہ بیٹا اتنا کھلایا پلا یا اب تم تگڑے ہو گئے، جلو ایک پہلوان سے مقابلہ تو کرو۔ اس نے کہا کہ ابا انڈا کھلا، مجھلی کھلا، سوپ پلا، کھلا کھلا کر مجھ کو سانڈ کرو، انڈا کھلا کر مسٹنڈ ابناو، لیکن میں کسی پہلوان سے مقابلہ نہیں کروں گا، نہ کبھی کُشتی کروں گا۔ ابا نے کہا بیٹا میں نے تو اس لیے تم کو پہلوان بنایا تھا کہ تمہارے جیت جانے سے میری عزت بڑھے گی، ملک کے اخباروں میں آئے گا کہ فلاں کا بیٹا آج بین الاقوامی کُشتی جیت گیا۔ مقابلے کے وقت جو پہلوان بھاگ جائے تو ایسی طاقت کا کوئی فائدہ نہیں۔ اسی طرح تہجد سے، نوافل سے، ذکر سے روح میں جو طاقت پیدا ہوئی اس کو گناہ سے بچنے میں استعمال کرو، کوئی لڑکی یا حسین لڑکا سامنے آجائے اب روحانی طاقت استعمال کرو اور نظر وں کو بچاؤ، اگر نگاہ نہیں بچاتے اور گناہ سے نہیں بچتے تو اس کی مثال اس حرام خور پہلوان کی سی ہے جو مکھن انڈا کھا کر مسٹنڈ اہو گیا لیکن مقابلے کے وقت ڈم دبا کر بھاگ گیا۔ لہذا اشراق و تہجد سے جو روحانی طاقت پیدا ہوئی، اللہ کے ذکر سے روح میں جو طاقت آئی ہے اس کا استعمال نفس و شیطان سے جنگ میں کر کے دکھاؤ۔ اللہ تعالیٰ کو بھی یہی منظور ہے، ارشاد فرماتے ہیں **إِذَا لَقِيْتُمْ فِيْعَةً فَاثْبِتُوْا** جب جہاد ہو رہا ہو تو تم وہاں ڈال رہو، لیکن یہ ثابت قدیمی کیسے حاصل ہوگی؟ **وَأَذْكُرُوْا اللَّهَ** اللہ کو کثرت سے یاد کرو۔ تو اللہ تعالیٰ کے ذکر کی کثرت سے مقصد **فَاثْبِتُوْا** ہے کہ دین پر قائم رہو، نگاہ پنچی کرو، تقویٰ سے رہو، جہاں دیکھنا حرام ہے اُدھر مت دیکھو، یہاں طاقت دکھاؤ۔ آپ نے جو ذکر کیا ہے، اشراق پڑھی ہے، تلاوت کی ہے، **أَللَّهُ أَللَّهُ** کیا ہے، **لَا إِلَهَ إِلَّا اللَّهُ** کی ضریب لگائی ہیں جس سے آپ نے روحانی طاقت بنائی ہے، اب جب سڑکوں پر، اسی پورٹوں پر، بازاروں میں نفس و شیطان سے مقابلے کا وقت آئے گا تو وہاں اس طاقت کو استعمال کرو۔ اگر وہاں آپ گناہوں سے بچ کر گئے تب آپ نے صحیح حق ادا کیا ہے ذکر کا۔ یہ کیا کہ ذکر و نوافل سے روح میں طاقت توحاصل کر لی، لیکن جب موقع آیا اور عورتیں سامنے آگئیں تو آنکھیں پھاڑ کر دیکھنے لگے اور اشراق اور تہجد میں رونا سب بھول گئے، اس لیے وہ پہلوان جو بادام کھائے، دودھ پیے، ورزش کرے اور وزن بڑھائے،



مگر جب کشتی لڑنے کا موقع آئے تو بھاگ جائے، کیا آپ اس پہلوان کی تعریف کریں گے؟ یا کہیں گے کہ یہ تو بھروسہ ہے، اس کا تو خلا ناپالنا مناسب بے کار گیا۔ اسی طرح روحانی طاقت نفس و شیطان کے مقابلے میں استعمال کرو، سڑکوں پر، بازاروں میں، گھروں میں جہاں عورتیں بے پرداہ ہوں اب نگاہ پنجی کرلو، جن سے شرعاً پرداہ ہے ان سے پرداہ کرو، نگاہ پنجی کر کے بات کرو، نامحرموں سے بے ضرورت بات بھی نہ کرو، مثلاً: بجا بھی تم کو لاکھ کہے کہ تم کو کیا ہو گیا ہے، پہلے تو تم خوب نہیں مذاق کرتے تھے، یہ کہاں سے ملابن کر آگئے؟ معلوم ہوتا ہے کہ ڈھاکا گنگر کی خانقاہ کے کسی ملکا حاصہ پر گیا ہے۔ تو ان سے کہہ دو کہ اللہ تعالیٰ کا حکم یہی ہے۔ بس گناہوں سے بچنے میں روحانی طاقت کو استعمال کیا جائے، جہاں گناہ کا موقع ہو وہاں گناہ سے بچو۔ جو شخص گناہ سے نہیں بچتا اس نے اللہ کے ذکر کا حق ادا نہیں کیا۔ جو شخص ذکر خوب کرتا ہے لیکن گناہ سے نہیں بچتا، اس نے اس طاقت کو جو اللہ کی یاد سے حاصل ہوئی ہے، استعمال نہیں کیا۔ روحانی طاقت کے استعمال کا موقع نفس و شیطان سے مقابلہ ہے، لیکن مقابلے میں اگر آپ چت ہو گئے، نفس کا ساتھ دے دیا مقابلہ ہار گئے تو دوبارہ جیتنے کے لیے ایک دعا سن لیجیے۔

## گناہوں سے بچانے والی مستون دعا

بعض لوگوں نے مجھ سے سوال کیا ہے کہ گناہوں سے بچنے کے لیے کوئی دعا بتالیے تو ایک دعا سن لیجیے:

**اللَّهُمَّ أَلِهْمِنِي رُشْدًا وَأَعِنْنِي مِنْ شَرِّ نَفْسٍ**

یہ دعا بخاری شریف میں موجود ہے۔ اس کا ترجمہ یہ ہے:

اے اللہ! جن باتوں سے آپ خوش ہوتے ہیں وہ میرے دل میں ڈال دیجیے، ہدایت کے راستوں کو میرے دل میں ڈال دیجیے اور میرے نفس کے شر سے مجھے بچائیے۔

رشد کے معنی ہدایت کے ہیں، اور ہدایت کے معنی ہیں اللہ کی رضا کار استہ۔ اے اللہ!

جن باتوں سے آپ خوش ہوتے ہیں، آپ ان باتوں کو میرے دل میں ڈال دیجیے، الہام



کردیجیے۔ وَأَعِدُّنِي مِنْ شَرِّ نَفْسِي لیکن نفس کے شر سے مجھے بچائیے۔ نفس جانتا ہے کہ عورتوں کو دیکھنا گناہ ہے، جن بڑکوں کے داڑھی مونچھ نہیں آئی ان کو دیکھنا گناہ ہے، جانتا ہے کہ حرام ہے لیکن مانتا نہیں، یہ نفس کی شرارت ہے یا نہیں؟ الہذا نفس کی شرارت سے اللہ کی پناہ مانگو، وَأَعِدُّنِي مِنْ شَرِّ نَفْسِي اور مجھ کو میرے نفس کے شر سے بچائیے، کیوں کہ بعض دفعہ الہام رشد ہو جاتا ہے، ہدایت کا علم ہو جاتا ہے، لیکن نفس کے شر کی وجہ سے عمل نہیں کرتا۔ اس لیے اے اللہ! جو علم آپ نے دیا اس پر عمل کی توفیق بھی عطا فرمائیے، ایسا نہ ہو کہ اپنے نفس کے شر کی وجہ سے علم پر عمل نہ کروں، جانتے ہوئے بھی آپ کی رضا کے راستے پر نہ چلوں، اے اللہ اس سے پناہ چاہتا ہوں۔

## لَا حَوْلَ وَلَا قُوَّةَ إِلَّا بِاللَّهِ كَبِيرٌ

ایک تو اس دعا کا معمول بنایں اور دوسرا ہے ہر نماز کے بعد لَا حَوْلَ وَلَا قُوَّةَ إِلَّا بِاللَّهِ سات مرتبہ پڑھ لیجیے۔ حدیث میں وعدہ ہے کہ اس سے نیک کام کرنے کی اور بُرے کام سے بچنے کی توفیق کا خزانہ اللہ کی طرف سے عطا ہوتا ہے، الہذا ہر نماز کے بعد سات مرتبہ اس کو پڑھ کر اللہ تعالیٰ سے دعا کر لیجیے کہ اے خدا! اس کی برکت سے نیک کام کرنے کی توفیق اور بُرے کام سے بچنے کا خزانہ بخشش کر دیجیے۔ تو گناہ سے بچنے کے دو عمل ہو گنتے۔

## موت کا مراقبہ

اور تیرا عمل ہے کہ تھوڑی دیر بیٹھ کر موت کا اس طرح مرافقہ کیجیے کہ میں مر گیا ہوں، نہلا کر کفن میں لپیٹا جا رہوں اور جنازہ قبر میں اُٹا را جا رہا ہے، قبر میں لٹادیا گیا، اب تنخے لگائے جا رہے ہیں اور لوگ مٹی ڈال رہے ہیں، کئی من مٹی ڈال کر چلے گئے اور اب اکیلا پڑا ہوں۔ جن آنکھوں سے ناحرم عورتوں کو دیکھتے تھے اب آنکھوں کا تماشا دیکھو کہ کیا ہو رہا ہے؟ بہت سے کیڑے آنکھوں کو نکال کر کٹ کھیل رہے ہیں، یعنی آنکھوں کو لے کر بھاگ رہے ہیں، قبروں میں ہماری آنکھوں کا کر کٹ تھج ہونے والا ہے، آنکھیں قبر میں ادھر اُدھر جا رہی ہیں، ان گالوں پر کیڑوں کا حملہ ہونے والا ہے، اس لیے کہتا ہوں کہ جلدی ان پر سنت کاباغ لگا کر اللہ سے

انعام لے لو، یہ گال سلامت رہنے والے نہیں ہیں۔ ملا علی قاری رحمۃ اللہ علیہ نے مرقة شرح مشکوٰۃ شریف میں لکھا ہے کہ سردیوں میں تین دن کے بعد اور گرمیوں میں چوبیس گھنٹے کے بعد مردہ کا جسم سڑ جاتا ہے۔ قبر کھود کر دیکھ لیں تو نظر آئے گا کہ گالوں کو کیڑے لے کر بھاگ رہے ہیں، آنکھوں کی جگہ بجائے آنکھوں کے حلقوں میں کیڑے گھسے ہوئے ہیں، کوئی کیڑا آنکھ لے کر بھاگ رہا ہے، کوئی گال لے کر بھاگ رہا ہے، کوئی بال لے کر بھاگ رہا ہے، کوئی ہونٹ لے کر بھاگ رہا ہے۔ اور یہ مراقبہ کرو کہ دوزخ سامنے ہے۔ اللہ تعالیٰ فرمادی ہے ہیں کہ اس نالائق کو دوزخ میں ڈال دو، کیوں کہ یہ عورتوں کو بُری نگاہ سے دیکھتا تھا، اب اس کا علاج دوزخ ہے۔ یہ مراقبہ کرلو، یہ علاج ہے گناہوں سے بچنے کا۔ دو وظیفے ہو گئے اور تیسرا مراقبہ، اور چوتھا یہ ہے کہ ہمت کرلو یعنی گناہ نہ کرنے کا ارادہ کرلو۔ اگر آپ ارادہ نہ کریں تو اس مسجد سے گھر جاسکتے ہیں؟ اگر آپ ارادہ نہیں کریں گے تو ہمیں جاسکتے، ارادہ اور ہمت سے کام ہوتا ہے، لہذا آپ گناہ کو چھوڑنے کا ارادہ کریں، ہمت کریں تب گناہ چھوٹیں گے۔ یہ کمالاتِ اشرفیہ میں لکھا ہوا ہے۔ حضرت حکیم الامت کے الفاظ ہیں کہ گناہ چھوڑنے کی خود ہمت کرو کہ آج سے کسی نامحرم عورت کو نہیں دیکھیں گے، چاہے کتنی ہی خوبصورت ہو۔ اور بد رُنگ انتہائی بے وقوفی ہے، دیکھنے سے مل نہیں جائے گی، لہذا جب سامنے کوئی حسین شکل آجائے تو آنکھ جھکا کر آگے بڑھ جاؤ اور اللہ تعالیٰ سے سودا کرو کہ اے خدا! میں نے آپ کی دی ہوئی توفیق سے آپ کا حکم مان لیا اور آپ نے وعدہ فرمایا ہے کہ جو آنکھ کو بچائے گا اس کے دل میں ایمان کی مٹھاں، اپنی محبت کا درد عطا کریں گے، لہذا آپ اپنی محبت کا درد ہمارے سینے کو عطا فرمادیجیے۔ آپ کی دی ہوئی توفیق سے ہم نے عمل کر لیا، لہذا اے اللہ! آپ کے نبی نے حدیثِ قدسی میں حلاوتِ ایمانی عطا ہونے کی جو بشارت دی ہے اے اللہ! اس کو ہمارے حق میں قبول فرمائیجیے۔ یہ دعا کر لیا کریں، اس لیے کہ ایمان کی مٹھاں اولیاء اللہ کو عطا ہوتی ہے۔

## گناہ چھوڑنے کے لیے تین کام

تو حکیم الامت فرماتے ہیں کہ نمبرا) گناہ چھوڑنے کی خود ہمت کرو۔ نمبر ۲) اللہ تعالیٰ سے گناہوں کے چھوڑنے کی ہمت مانگو کہ اے اللہ! گناہوں کے چھوڑنے کی جو ہمت آپ نے

ودیعت فرمائی ہے، اس ہمت کو استعمال کرنے کی ہمت عطا فرمائیے۔ نمبر (۳) خاصاً خدا سے ہمت کی ڈعا کرائیے اور اپنے مرشد کو لکھیے کہ مجھے گناہ چھوڑنے کی ہمت ہو جائے۔

## نمازِ توبہ اور نماز حاجت کا معمول

روزانہ دو رکعت صلوٰۃ التوبہ اور صلوٰۃ الحاجت پڑھیں اور اللہ سے یوں کہو کہ جب سے بالغ ہوا ہوں اس وقت سے لے کر میرے آنکھوں کے، کانوں کے، جسم کے، ظاہر کے، باطن کے تمام گناہوں کو معاف کر دیجیے اور مخلوق کے حقوق میں جو کوتاہی ہوئی ہو مثلاً کسی کی غیبت کی ہویا کسی کو ستایا ہو اور اس سے معافی مانگنا اب ممکن نہ رہا، تو صحیح و شام تینوں قل جو ہم پڑھتے ہیں اے اللہ! اس کو قبول کر کے اس کا ثواب ان لوگوں کو دے دیجیے جن کو ہم سے کوئی تکلیف پہنچ گئی ہو، اور قیامت کے دن ان لوگوں کو ہم سے خوش کر دیجیے۔ لیکن جن لوگوں کا حق یاد ہو ان کا حق ادا کریں یا ان سے معاف کر لیں اور جن کا یاد نہ ہو تو آپ کہاں تک یاد کریں گے کہ آج سے پچاس سال پہلے آپ نے کس کی غیبت کی تھی، الہذا یہ عمل شروع کر دو، یعنی ثواب پہنچانا شروع کر دو۔ مرقاۃ شرح مشکوٰۃ میں ملّا علی قاری رحمۃ اللہ علیہ نے لکھا ہے کہ **إِنَّ اللَّهَ إِذَا أَرَضَى**  
**عَنْ عَبْدِهِ وَقَبِيلَ تُوبَتْهُ أَرْضِي عَنْهُ خُصُومَةً وَرَدَّ مَظَايِّهَ**۔ جب اللہ اپنے بندے سے خوش ہو جاتا ہے اور اس کی توبہ قبول کر لیتا ہے تو اس کے فریقوں کو یعنی مظلومین جن کو اس نے ستایا ہے اور کسی مجبوری سے ان کا حق ادا نہیں کر سکا، اللہ راضی کر ادے گا اور اس کے مظالم کا بدله اللہ تعالیٰ خود ادا کر دے گا۔ یہ محدثین نے اس حدیث کی شرح میں لکھا ہے جس میں سو (۱۰۰) قتل کا معاملہ تھا اور قاتل توبہ کرنا چاہتا تھا، تو اس سے کہا گیا کہ فلاں صالحین کی بستی میں جا کر توبہ کرو وہاں توبہ قبول ہوگی۔ یہ ہے صالحین کا اور اولیاء اللہ کا مقام کہ اللہ والے جس زمین پر رہتے ہیں اس کی مٹی کو اللہ یہ عزت دے رہا ہے کہ سو قتل کے مجرم کی توبہ کے لیے شرط لگائی جا رہی ہے کہ اس بستی میں جا کر توبہ کرو جہاں اللہ والے رہتے ہیں، خدا کے خاص

۵- مرقاۃ المفاتیح: ۵/ باب الاستغفار والتوبۃ، دارالحکیم للطباعة والنشر، بيروت، قال: وفي الحديث ترغیب في

التوبۃ کیا ذکر (انفا) ۵/ ۲۳۸



بندے رہتے ہیں۔ اللہ والوں کی عزت کو تم کیا سمجھو گے اور ہم کیا سمجھیں گے۔ بخاری کی روایت ہے کہ سو قتل کرنے والے کو حکم ہوا کہ نیکوں کی فلاں بستی میں جا کر توبہ کرو، لیکن وہ وہاں نہ پہنچ سکا، درمیان میں موت آگئی۔ رحمت کے فرشتوں اور عذاب کے فرشتوں میں اختلاف ہو گیا، اللہ تعالیٰ نے فرمایا کہ زمین کی پیتا میش کرلو، اگر اللہ والوں کی زمین قریب ہے تو جنت میں لے جاؤ ورنہ دوزخ میں لے جاؤ۔ ادھر پیتا میش کا حکم دیا اور ادھر اللہ تعالیٰ نے اللہ والوں کی زمین کو قریب کر دیا، حالانکہ وہ دور تھی اور گناہوں کی بستی کو دور کر دیا اور اس کی بخشش ہو گئی۔

### حسن کا انتظام ہوتا ہے

### عشق کا یوں ہی نام ہوتا ہے

تحوڑا سا عشق تو دکھاو، اللہ تعالیٰ خود ہی سارا کام بنادیتے ہیں۔ اللہ تعالیٰ نے اللہ والوں کی مٹی میں یہ اثر کھدیا کہ اس کی برکت سے مغفرت ہو گئی، اس لیے خود بھی دعا کرو اور اللہ والوں سے بھی دعا کرو۔ روزانہ دور کعات صلوٰۃ توبہ پڑھ کر کہو کہ اے خدا! جب سے بالغ ہوا ہوں میرے تمام گناہ، جو آپ کے حقوق ہیں ان کو معاف فرمادیجیے اور اگر مخلوق کے حقوق ذمہ ہوں تو وہ ادا کریں اور اہل حقوق سے معافی مانگ لیں اور جن کا یاد نہ ہو یا جن تک پہنچنا ممکن نہ ہو، مثلاً: ان کا پتا معلوم نہیں تو روزانہ تینوں قُلْ پڑھ کر ان کو بخش دیں۔

## کفارہ غیبت

اور جن کے بارے میں آپ کو یقین ہے کہ میں نے فلاں فلاں کی غیبت کی ہے اور ان کو میری غیبت کرنے کی اطلاع بھی ہو گئی ہے تو اس سے معافی مانگیں۔ غیبت کی معافی جب واجب ہوتی ہے جب اس کو اطلاع بھی ہو جائے جس کی غیبت کی ہے۔ اگر اس کو خبر نہیں تو اس سے معافی مانگنا واجب نہیں، آپ اس کو ثواب بخش دیں اور جس مجلس میں غیبت کی ہے اس میں تردید کر دیں کہ فلاں کی جو میں نے بُرائی کی وہ میری حماقت اور نادانی تھی۔ حضرت حکیم الامت تھانوی نور اللہ مرقدہ فرماتے ہیں کہ غیبت کی معافی مانگنا تاب واجب ہے جب اس کو پتا چل جائے، جب اس کو خبر ہی نہیں پہنچی تو خواہ مخواہ کیوں اس کا دل خراب کرنے جارہے



ہو کہ صاحب آپ کے پاس معافی مانگنے آیا ہوں، معاف کرنا، میں نے آپ کی غیبت کی ہے۔ اس سے اچھا بخلاف خراب ہو جاتا ہے اور نفرت ہو جاتی ہے کہ ہم تو اس کو دوست سمجھتے تھے یہ بھی مخالف نکلا، لہذا جس کی غیبت کی ہے جب تک اس کو اطلاع نہ ہو اس سے معافی مانگنا ضروری نہیں بلکہ نہیں مانگنا چاہیے اور جو طریقہ ابھی بتایا ہے اس طرح تلافی کریں یعنی دو رکعت صلواۃ توبہ پڑھ کر اللہ تعالیٰ سے معافی مانگیں اور جن لوگوں سے غیبت کی ہے ان سے تردید کریں اور اپنی غلطی کا اعتراف کریں اور کچھ ثواب بخش دیں اور کچھ خیرات کر دیں مثلاً: سورہ پیغمبر کی غریب کو دے دیں اور اللہ سے کہہ دیں کہ یا اللہ! اس کا ثواب ان کو دے دیجیے جن کو ہم نے کبھی ستایا ہو یا بر اجلا کہہ دیا ہو یا ہاتھ سے مار دیا ہو، یا چپن میں ہم نے ان کا کاغذ پر چھپرالیا ہو۔ اسکو لوں میں جب پڑھتے ہیں اور درمیان میں جوانہ رویل ہوتا ہے، تو جس کا قلم جس کی دوات جس کی کاپی دیکھی بغل میں دبائی، میں نے اپنی آنکھوں سے دیکھا ہے، ہو سکتا ہے اس زمانے میں کوئی ایسی حرکت کرنی ہو تو اس طرح اس کو ثواب بخش دو۔ اس کے بعد دور رکعت صلواۃ الحاجت پڑھ لو۔ صلواۃ الحاجت پڑھ کر اللہ تعالیٰ سے خوب مانگو، جس وقت بندے کا ہاتھ اٹھتا ہے تو اس وقت ساری کائنات اس کے ہاتھوں کے نیچے ہوتی ہے، دُعاء مانگنے والے کا ہاتھ اللہ کے سامنے ہوتا ہے اور ساتوں آسمان و زمین سب نیچے ہو جاتے ہیں۔ دیکھیے جس کا ہاتھ خدا کے سامنے ہے تو ساری مخلوق اس کے سامنے نیچے ہے، ساری کائنات سارے عالم، زمین و آسمان اس کے ہاتھوں کے نیچے ہیں، دُعاء مانگنے سے اتنا اوچا مقام ملتا ہے۔ یہ بات ڈاکٹر عبد الحی صاحب رحمۃ اللہ علیہ نے فرمائی تھی کہ جب بندہ دُعاء مانگتا ہے تو ساری کائنات اس کے ہاتھوں کے نیچے ہو جاتی ہے۔ اور ایک مخدوب نے تو عجیب دُعاء مانگی کہ یا اللہ! میرے چھوٹے چھوٹے ہاتھ جو آپ ہی کے بنائے ہوئے ہیں، تو آپ کے بنائے ہوئے ہاتھ آپ کے حضور میں اُٹھے ہوئے ہیں ان کو محروم نہ واپس لوٹائیے، میرے چھوٹے چھوٹے ہاتھوں میں اپنے بڑے بڑے ہاتھوں سے دے دیجیے۔ مجدوبوں کی دُعا بھی کیا پیاری ہوتی ہے۔ غرض سب کچھ مانگنے کے بعد آخر میں اللہ تعالیٰ سے اللہ تعالیٰ کو مانگ لو کہ اے اللہ! ہم آپ سے آپ کو مانگتے ہیں کہ آپ ہم سے راضی اور خوش ہو جائیے، اپنی ناراٹھی کو ہم سے اٹھا لیجیے، ہمیں اپنا بنالیجیے۔ اور اللہ سے کہو کہ نفس و شیطان یہ دو غنڈے ہم کو ستاتے ہیں، ہمیں آپ کے قرب

سے کھنچ کر گناہوں میں مبتلا کر کے آپ سے دور کرتے ہیں، اے خدا! اگر کوئی بیٹا اپنے ابا سے درخواست کرے کہ دو غنڈے ہم کو پکڑے ہوئے ہیں، یہ ہم کو آپ کے پاس نہیں آنے دیتے، تو اگر باپ طاقتور ہے تو اپنی پوری طاقت کو خرچ کر دیتا ہے اور غنڈوں کو مار بھاتا ہے تو اے خدا! آپ تو ہمارے رہا ہیں آپ کی رحمت کیا تباہی کی رحمت سے کم ہے؟ تباہی کی رحمت تو آپ کی رحمت کا ایک ذرہ ہے لہذا آپ اپنی رحمت سے ان دو غنڈوں سے ہم کو چھڑا کر اپنا بنا لیجیے۔ نفس و شیطان کی غلامی سے نکال کر ہمیں سو فیصد اپنی فرمان برداری کے لیے قبول فرمائیجیے۔ میری ان گزارشات پر عمل کر کے تو دیکھیے۔ بد نگاہی کا، عشق مجازی کا، غیر اللہ سے محبت کرنے کا سوبرس کا ناسور بھی ہو گا تو دیکھنا کس طرح اللہ تعالیٰ مدد بھیجتے ہیں، آپ جیران ہوں گے کہ ہائے! میرا یہ پاپی دل اللہ والا کیسے بنا جا رہا ہے؟ آپ کی دعا قبول ہو جائے گی، ان شاء اللہ تعالیٰ۔ اللہ تعالیٰ آپ کو نفس و شیطان سے چھڑا لیں گے بس اب دعا کیجیے۔

**اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى أَهْلِهِ وَصَحْبِهِ وَبَارِكْ وَسِّلِّمْ**  
 یا اللہ! یا ارحم الراحمین! یا رب العالمین! اپنی رحمت واسعہ کے صدقے میں اور رحمۃ للعالمین کے صدقہ میں۔

**اللَّهُمَّ إِنِّي أَسْأَلُكَ بِأَنَّ لَكَ الْحَمْدُ لَا إِلَهَ إِلَّا أَنْتَ الْمُتَنَّانُ بِدِينِ السَّمَاوَاتِ**  
**وَالْأَرْضِ دُوَّابُ الْجَلَالِ وَالْإِكْرَامِ يَا حَسْنَى يَا قَيْوَمُ اللَّهُمَّ إِنِّي أَسْأَلُكَ بِأَنَّكَ أَنْتَ**  
**اللَّهُ لَا إِلَهَ إِلَّا أَنْتَ الْأَحَدُ الصَّدُّلُمَ يَلِدُ وَلَمْ يُوَلَّ وَلَمْ يَكُنْ لَهُ شُفَّوًا أَحَدٌ**  
**وَبِحَقِّ الْلَّهُمَّ أَنَّكَ مَلِيْكُ مُقْتَدِرٍ مَا تَشَاءُ مِنْ أَمْرٍ يَكُونُ أَسْعَدُنَا فِي الدَّارِيْنِ**  
**وَكُنْ لَنَا وَلَا تَكُنْ عَلَيْنَا وَأَنْزُرْنَا عَلَى مَنْ يَغْنِي عَلَيْنَا وَأَعِذْنَا مِنْ هَمَّ الدَّارِيْنِ**  
**وَقَهْرِ الرِّجَالِ وَشَمَاتَةِ الْأَعْدَاءِ وَصَلِّ وَسِلِّمْ عَلَى نَبِيِّكَ مُحَمَّدِ صَلَّى اللَّهُ عَلَيْهِ**  
**وَسَلَّمَ وَالْحَمْدُ لِلَّهِ رَبِّ الْعَالَمِينَ وَبِحَقِّ الْمَمْلَكَةِ لَا إِلَهَ إِلَّا هُوَ الْحَقُّ الْقَيْوَمُ**  
**وَبِحَقِّ وَالْهُكْمِ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ وَبِحَقِّ لَا إِلَهَ إِلَّا أَنْتَ**  
**سُبْحَانَكَ إِنِّي كُنْتُ مِنَ الظَّالِمِينَ**



یا اللہ! ہم کو نفس و شیطان دبوچے ہوئے ہیں۔ ہم میں سے جس کو جس گناہ کی عادت ہو، یا اللہ! ہم میں سے جس کو جھوٹ بولنے کی عادت ہو، جس کو بد نگاہی کی عادت ہو، کسی کے دل میں تکبر اور بڑائی ہو، کسی کے دل میں عورتوں کا عشق و محبت ہو۔ یا اللہ! جس کو جسمانی یا روحانی بیماری ہو آپ اپنی رحمت سے اور اسم اعظم جتنے پڑھے یا اللہ! ان کی برکتوں سے اور ہمارے اکابر کی برکتوں سے جن کے دامن ہم نے پکڑے ہیں، ہم سب کی جسمانی اور روحانی بیماریوں کو شفا عطا فرماء۔ یا اللہ! نفس و شیطان کے دست و بازو سے چھڑا کر آپ اپنے دست و بازو کی طاقت میں لے کر ہماری حفاظت فرمائیے، یا اللہ! اپنی رحمت سے حفاظت کا تالا ہمارے دلوں پر لگا دیجیے۔ آپ کے تالے کو پھر کون مخلوق ہے جو کنجی لگاسکے۔ یا اللہ! آپ ہمیں اپنی حفاظت میں قبول فرمائیجیے۔ یا اللہ! آپ ہمیں اپنی حفاظت میں قبول فرمائیجیے اور ہم سب کو اپنابناجیجیے، نفس و شیطان سے چھڑا کر سو فیصد اپنابناجیجیے۔ اولیاء اللہ کا جو آخری مقام صدقینہ ہے اپنی رحمت سے اپنے کریم ہونے کے صدقے میں وہاں تک پہنچا دیجیے۔ دنیا میں بھی عافیت اور آخرت میں بھی ہم آپ سے عافیت مانگتے ہیں اور عنفو بھی مانگتے ہیں اور معافات بھی مانگتے ہیں دنیا میں بھی اور آخرت میں بھی۔

## عفو، عافیت اور معافات کے معنی

دیکھو بھی تین باتیں مانگی گئی ہیں: عفو، عافیت اور معافات۔ عفو کے معنی ہیں اے اللہ! ہمارے گناہوں کو معاف کر دے اور اس پر شاری کا پردہ ڈال دے یعنی **مَعُو الدُّنْوِ وَسَرُّ الْعِيُوبِ**، یہ ملاعلیٰ قاری رحمۃ اللہ علیہ فرماتے ہیں۔ اور عافیت کے کیا معنی ہیں؟ **السلامة في الدین من الفتنة، والسلامة في البدن من سيء الأسماء واليمونة** دین کو سلامت رکھیے تمام گناہوں سے اور فتنوں سے اور بدن کو سلامت رکھیے بڑی بیماریوں سے۔ اور معافات کے کیا معنی ہیں؟ **أَن يعافيك الله من الناس** اللہ تعالیٰ ہم کو عافیت دے مخلوق سے اور **وَأَن يعافيه منك** اُک اور مخلوق کو عافیت دے ہم سے۔ یہ تعریف



مرقاۃ شرح مشکوٰۃ میں موجود ہے۔ اللہ تعالیٰ ہم کو ان تینوں نعمتوں سے مع شرح کے نوازے، عفو، عافیت اور معافات سے جن کو مُلّا علیٰ قاری رحمۃ اللہ علیہ نے شرح مشکوٰۃ میں لکھا ہے۔ الفاظِ نبوت کی جو شرح مُلّا علیٰ قاری رحمۃ اللہ علیہ نے کی ہے، اللہ مع اس شرح کے ہم سب کو عطا فرمادے۔

وَأَخِرُ دُعَوَانَا أَنِ الْحَمْدُ لِلَّهِ رَبِّ الْعَالَمِينَ  
وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ  
وَصَحْبِيهِ أَجْمَعِينَ بِرَحْمَةِكَ يَا أَرْحَمَ الرَّاحِمِينَ



## جان دے دی میں نے ان کے نام پر

جان دے دی میں نے ان کے نام پر  
عشق نے سوچا نہ کچھ انجام پر

میر مت مرتا کسی گفام پر  
خاک ڈالو گے ان ہی اجسام پر

رشک سب کرتے ہیں اس ناکام پر  
جی رہا ہوت میں تمہارے نام پر

تف ہے یارو طالبِ اکرام پر  
اور کیا برسے گا اس بدنام پر

کیوں فدا ہے میر تو آرام پر  
عشق ہوتا ہے فدا آلام پر

آخر

دنیا اور آخرت دونوں جہاں میں آرام سے رہنے کو ”فلاح“ کہتے ہیں۔ اللہ تعالیٰ ارشاد فرماتے ہیں کہ فلاح اسی کو نصیب ہوتی ہے جو اپنا ترکیہ کرتا ہے۔ اور ترکیہ خود سے نہیں ہوتا اس کے لیے کسی اللہ والے کی ضرورت ہوتی ہے کیون کہ انسان کو اپنا عیب خود نظر نہیں آتا، جیسے کسی کے چہرے پر سیاہی گلی ہو تو اس کو علم نہیں ہوتا لیکن دوسرا دلکھ کرتا ہے کہ اس وقت تم میں یہ عیب یہ رابی ہے۔

شیخ اعراب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”آرام دو جہاں کا طریقہ حصول“ میں حصول فلاح کا طریقہ اہل اللہ کی محبت کو بتایا ہے۔ اللہ والوں سے انسان اپنا ترکیہ اسی وقت کرتا ہے جب ان کی عظمت اور محبت اس کے دل میں ہو۔ اس وعظ میں حضرت اقدس نے اہل اللہ سے محبت کی اہمیت اور ضرورت پر مفصل بیان فرمایا ہے اور یہ ثابت فرمایا ہے کہ ان کی محبت اللہ تعالیٰ کی محبت کے لیے محن اور مدد گارثابت ہوتی ہے۔

